

समै – 12:25 hrs.

<><><><><><>

### LG Armed Forces Flag Day

लेफ्टिनेंट गवर्नर मनोज सिन्हा हों सशस्त्र बल झंडा दिवस दे मौके उप्पर देसै दे थेआरबंद बलें ते शहीदें दे प्रति दिली आभार प्रगट कीता ऐ। सोशल मीडिया मंच - एक्स पर कीती गेदी इक पोस्ट च एलजी हों सबनें बसनीकें गी गुजारिश कीती ऐ जे ओह सशस्त्र बल झंडा दिवस आहले कोश च दिल खोलियै दान देन कीजे इस कोश दे राहें सैनिकें ते उंदे परोआरें दे कल्याण ते मान-सम्मान गितै कम्म कीते जंदे न। एह ध्याड़ा असें सबनें गी एह चेता करोआंदा ऐ जे साढ़े सुरक्षाबलें दे दलेर जवान किन्नी मेहनत ते बलिदानें कन्नै देसै दी राक्खी करदे न।

<><><><><><>

### Indigo-Refund

शैहरी हवाबाजी सरबन्धी मंत्रालय नै ब्हाई कम्पनी इंडीगो गी निर्देश दिता ऐ जे ओह बिजन चिर लाए दे सब्भनें यात्रियें दे टिकटें दे पैसे वापस करी देऐ। मंत्रालय नै हुकम रसाल करदे होई आखेया ऐ जे इंडीगो दियें रद्द कीती गेदी जां प्रभावत होई दियें डुआरियें लेई टिकटें दे पैसे वापस करने दी प्रक्रिया गी अज्ज रातीं 8 बजे तगर हर हाल च सबूरा करी लैता जाना लोड़चदा ऐ। इंडीगो गी इब्बी निर्देश दिता गया ऐ जे ओह ओकड़े यात्रियें पर कोई बादू शुल्क बी नैई लाए- जिंदियां यात्राएं सरबन्धी योजनां- डुआरियां रद्द होने करी प्रभावत होइयां न।

मंत्रालय नै इब्बी साफ करी दिता ऐ जे यात्रियें दे टिकटें दे पैसे वापस करने दी प्रक्रिया च कुसै किस्मा दा कोई चिर जां ढिल्ल-मट्ठ बर्दाश्त नैई कीती जाहग ते ऐसा होने पर इंडीगो कम्पनी खलाफ कारवाई कीती जाहग। इंडीगो गी इब्बी निर्देश दिता गेआ ऐ जे ओह यात्रियें दी सुविधा ते रिफंड प्रक्रिया बवस्थित ढंग्गै सिर तोढ़ चाढ़ने लेई सरबंधत सैल स्थापित करै।

<><><><><><>

### DGP Samba-Kathua

बन्नै पर सुरक्षा गी निग्गर बनाने दी कोशश दे तैहत जम्मू-कश्मीर पुलसा दे डरैक्टर जनरल नलिन प्रभात होरें कठुआ ते सांबा जिलें च सबन्नै सरहदी पुलस चौकियें दे कम्मकाज दा जायजा लैता। इस मौके पर जम्मू ज़ोन दे आईजीपी भी उंदे कन्नै मजूद हे। डीजीपी होरें होरन्नै सुरक्षाबलें कन्नै नेइमे तालमेल दी जरूरतें पर जोर पांदे होई बन्ने आहले इलाकें च सतर्कता बधाने ते संवेदनशील सरहदी इलाकें च रमानदारी बरकरार रक्खने लेई लोइचदे हीले सरमर्गी कन्नै करने दे बी निर्देश जारी कीते। कठुआ ते सांबा, दौन्नै गै जिलें दे पुलस अधिकारियें गी आखेआ गेआ जे ओह सोहगे-सतर्क रौहन ते सुरक्षा सरबंधी अभियानें गी निविघ्न ढंग्गै नै तोढ़ चाढ़ना जकीनी बनान।

<><><><><><>

### CS-Samba

मुख्य सचिव अटल डुल्लू होरें साम्बा आले जिला प्रशासनिक परिसर च इक बैठक लाइयै जिले च जारी विकास कम्में ते सरकारी योजनाएं दा जायजा लैतां डिविजनल, जिला ते सैक्टरल

मैहकमें दे वरिश्ठ अधिकारिएं इस बैठका च हिस्सा लैता। मुख सचिव होरें जल जीवन मिशन, प्रधानमंत्री ग्राम सड़क योजना, अमृत योजना दे दुए चरण, सेहत सरबंधी पैहलकदमिएं, राई-बाई खेतर दिएं योजनाएं ते होरनें बड्डे ढांचागत प्रोजेक्टें जि'आं अमृतसर-कटड़ा एक्सप्रेस वे तैहत हासल प्रगति दा आंकलन कीता। उ'नें मैहकमें गी निर्देश दिता जे ओह आपसी तालमेल च बेहतरी आहने दे कन्नोकन्नी बकाया कम्में च तेजी आहन्न ते जिमीं कन्नै सरबंधत मामलें गी बी तेजिआ कन्नै तोढ़ चाढ़न।

<><><><><><>

IIT Jammu Kackathon

भारती प्रौद्योगिकी संस्थान जम्मू जिसी आई.आई.टी जम्मू बी आखेआ जंदा ऐ, गी औंटी 8 ते 9 दिसंबर गी होने आहले स्मार्ट इंडिया हैकथॉन 2025 दे साफ्टवेयर संस्करण दे ग्रैंड फिनाले लेई नोडल सेंटर दे तौरा पर चुनेआ गेआ ऐ। एह लगातार दुआ ब'रा ऐ जिसलै आई.आई.टी जम्मू बड़ी मती प्रतिष्ठि आले इस राश्ट्रव्यापी कार्यक्रम दी मेजबानी करा'रदा ऐ ते इस दरान मुख भरै थमां विद्यार्थी, नमियां काहडां कड्डने आले इंनोवेटर ते समस्याएं दे हल तुप्पने आले होर काबल नौजवान इक्कै मंच उप्पर औडन। इस हैकेथॉन दा मकसद असल दुनिया दिएं समस्याएं लेई रचनात्मक हल तुप्पना, तकनीकी खेतर च नमिएं काहडें गी बढ़ावा देना ते नौजवानें गी राश्ट्री स्तर दे मंच पर कौशल दस्सने लेई प्रेरित करना ऐ।

<><><><><><>

Ramban-KKG

राई-बाई खेतर दे पूरे-पराते विकास सरबन्धी प्रोग्राम - एचएडीपी दे तैहत रामबन जिले च खडेरेया गेदा किसान खिदमत घर अज्ज ग्रामीण स्तरै पर राई-बाई दे खेतर गी उबड़ा चुक्कने दा कम्म करा'रदा ऐ। एह केन्द्र सरकार दिएं योजनाएं, शैल बधिया किस्मै दे बीएं, हैलें ते उन्नत तकनीकें गी करसानें तोहड़ी पुजाने च अहम जोगदान देआ करदा ऐ। एहदे अलावा इस केन्द्र दे राहें करसानें गी, बजारें सरबन्धी मदाद, मिट्टी दी सेहत दी निगरानी ते लोड़चदी सिखलाई वगैरा बी दिती जा'रदी ऐ।

<><><><><><>

### Football

जम्मू-कश्मीर च फुटबाल गतिविधियें च तेजी आई ऐ, इस हफते थमां बड्डे सिखलाई कार्यक्रम ते प्रतियोगिताएं दे आयोजन शुरू होआ'रदे न। जम्मू-कश्मीर खेठ परिशद दियें सचिव नुजहत गुल होरें सोशल मीडिया मंच 'एक्स' पर इस बारे जानकारी सांझी करदे होई लिक्खेआ ऐ जे जम्मू च संतोश ट्रॉफी कोचिंग कैंप शुरू होई गेआ ऐ जेहदे च राज्य दी टीम लेई जरूरी तैयारी दा इंतजाम कीता गेआ ऐ। इस्सै दरान जम्मू-कश्मीर दी जूनियर कुड़िएं दी टीम राश्ट्री प्रतियोगिता च हिस्सा लैने लेई नागालैंड पुज्जी गई ऐ। नुजहत गुल हारें अगगें आखेआ जे एह पैहलकदमियां खिते च खेठें दे प्रति जोश ते पूरे जम्मू-कश्मीर च फुटबाल गी बढ़ावा देने च लगातार प्रगति गी उजागर करा'रदियां न।

<><><><><><>